

डबल विदेशी बच्चाहरू सँग बापदादाको कुराकानी

आज बापदादा विशेष डबल विदेशी बच्चाहरू सँग मिल्नको लागि आउनु भएको छ। सबै बच्चाहरू टाढा-टाढाबाट आफ्नो स्वीट होममा आइपुगेका छन्। जहाँ सर्व प्राप्तिको अनुभव गर्ने स्वतः नै वरदान प्राप्त हुन्छ। यस्तो वरदान भूमिमा वरदाता बाबा सँग मिल्न आएका छौं। बापदादा पनि कल्प-कल्पका अधिकारी बच्चाहरूलाई देखेर हर्षित हुनुहुन्छ। बापदादा देखिरहनु भएको छ— यहाँ नजिक बस्ने कैयौं आत्माहरू अहिलेसम्म प्यासी बनेर खोजिरहेका छन्। तर साकार रूपमा टाढा-टाढा बस्ने डबल विदेशी बच्चाहरूले टाढाबाट नै आफ्नो बाबालाई चिने, अधिकारलाई प्राप्त गरे। टाढा बसेका नजिक भए र नजिक बसेका टाढा हुन गए। यस्ता बच्चाहरूको भाग्यको कमाल देखेर बापदादा पनि हर्षित हुनुहुन्छ। आज वतनमा पनि बापदादा डबल विदेशी बच्चाहरूको विशेषतामाथि कुराकानी गरिरहनु भएको थियो। भारतवासी बच्चाहरूको र डबल विदेशी बच्चाहरूको दुवैका आ-आफ्ना विशेषता थिए। आज बच्चाहरूको कमालको गुण गाइरहनु भएको थियो। त्याग के गरे र भाग्य के लिए! तर बच्चाहरूको चतुराई देखिरहनु भएको थियो, त्याग पनि विना भाग्यको गरेनन्। सौदा गर्नमा पनि पक्का व्यापारी छन्। पहिला प्राप्तिको अनुभव भयो, राम्रो प्राप्तिलाई देखेर व्यर्थ कुराहरूको त्याग गरे। त्यसैले छोड्यौं के र पायौं के! त्यसको लिस्ट निकाल्यौं भने रिजल्ट के निस्कनेछ? एक छोड्यौं र पद्म पायौं। त्यसैले यो छोड्नु भयो वा पाउनु भयो? हामी आत्माहरू विश्वका यस्ता श्रेष्ठ विशेष आत्माहरू बन्छौं, डाइरेक्ट बाबासँग सम्बन्धमा आउनेछौं— यस्तो कहिल्यै सोचेका थियौं! क्रिश्चियनबाट कृष्णपुरीमा आउनेछौं, यो कहिल्यै सोचेका थियौं? धर्मपिताका अनुयायी थियौं। मूलको सट्टा हाँगामा अट्किएका थियौं। अब यस भेराइटी कल्पवृक्षको मूल अर्थात् आदि सनातन देवी-देवता धर्मको बन्यौं। फाउण्डेशन बन्यौं। यस्तो प्राप्तिलाई देखेर छोड्यौं के! अल्पकालको निद्रालाई जित्यौं। सुत्न (सोना) छोड्यौं र स्वयं सुन (सोना) बन्यौं। बापदादा डबल विदेशीहरूलाई बिहान-सबेर उठेर तयार भएको देखेर मुस्कुराउनु हुन्छ। आरामसँग उठ्नेहरू अहिले कसरी उठ्छन्। निद्राको त्याग गरे— त्यागभन्दा पहिले भाग्यलाई देखेर, अमृतवेलाको अलौकिक अनुभव गरेपछि यो निद्रा पनि के लाग्छ? खान-पान छोड्यौं वा बिमारीलाई छोड्यौं? खान-पिन छोड्नु अर्थात् कैयौं बिमारीहरूबाट छुट्नु। मुक्त भयौं नि। अझ झन् स्वास्थ्य सम्पत्ति दुवै मिल्यो। त्यसैले सुनाएँ पक्का व्यापारी हुन्। विदेशी बच्चाहरूको अर्को एक विशेषता देखें— जतातर्फ लागे पनि तीव्र गतिले त्यसतर्फ चल्छन्। तीव्र गतिले चल्नाका कारण प्राप्ति पनि सर्व प्रकारको सम्पूर्ण गर्न चाहन्छन्। धेरै फास्ट चल्नाका कारण कहिलेकाहीं चल्दा चल्दै मायाको रोकावट आयो भने आत्तिन्छन् पनि चाँडै नै। यो के भयो! यस्तो पनि हुन्छ र! यस्तो आश्चर्यको स्थितिमा पर्न जान्छन्। फेरि पनि लगन मजबुत हुनाका कारण विघ्न पार हुन्छन् र पछिको लागि मजबुत बन्दै जान्छन्। मंजिलमा जानको लागि महावीर हौ नि। डराउनेवाला त होइनौ? ड्रामा त धेरै राम्रो गछौं। ड्रामामा मायालाई भगाउने साधन पनि धेरै राम्रो बनाउँछौं। त्यस्तै यस बेहदको ड्रामा भित्र प्राक्टिकलमा पनि यस्तै महावीर पार्टधारी हौ नि? मुहब्बत र मेहनत, दुवै मध्ये मुहब्बतमा रहन्छौ वा मेहनतमा? सदा बाबाको यादमा रहन्छौ वा बारम्बार याद गर्नेवाला हौ वा याद स्वरूप हौ? सदा साथ रहन्छौ वा सदा साथ रहौं, यही मेहनतमा लागि रहन्छौ? बाबा समान बन्नेवाला सदा स्वरूपमा रहन्छन्। याद स्वरूप, सर्वगुण स्वरूप, सर्व शक्ति स्वरूप। स्वरूपको अर्थ नै हो आफ्नो रूप नै त्यो बनोस्। गुण वा शक्ति अलग नहोस्, रूपमा समाहित होस्। जस्तो कमजोर संस्कार वा कुनै अवगुण धेरै कालदेखि स्वरूप बनेका छन्, तिनलाई धारण गर्नमा कुनै मेहनत गर्नु पर्दैन तर नेचर र नेचुरल हुन गएका छन्।

तिनलाई छोड्न चाहन्छौ, महसुस गर्छौं— यो हुनु हुँदैन तर समयमा फेरि पनि नचाहेर पनि त्यो नेचर वा नेचुरल संस्कारले आफ्नो कार्य गरिहाल्छ किनकि स्वरूप बनिसक्यौ। यस्तै हर गुण, हर शक्ति निजी स्वरूप बनोस्। मेरो नेचर र नेचुरल गुण बाबा समान बनोस्। यस्तो गुण स्वरूप, शक्ति स्वरूप, याद स्वरूप हुन जान्छ, यसलाई नै भनिन्छ बाबा समान। सबैले आफूलाई यस्तो स्वरूप अनुभव गर्छौं? लक्ष्य त यही हो नि। पाउनु छ भने फुल पाउनु छ वा थोरैमा पनि राजी छौ? चन्द्रवंशी बन्छौ? चन्द्रवंशी राज्य पनि कम कहाँ छ र! सूर्यवंशी कति जना बन्छौ? जति पनि यहाँ बसेका छौ सबै सूर्यवंशी बन्छौ? रामको महिमा कम त छैन। उमंग-उत्साह सदा श्रेष्ठ रहोस्, यो राम्रो हो।

अब विश्वका आत्माहरूले तिमीहरू सबैबाट के चाहन्छन्, त्यो त थाहा छ हैन? अहिले हर आत्माले आफ्नो पूज्य आत्माहरूलाई प्रत्यक्ष रूपमा पाउनको लागि पुकारिरहेका छन्। केवल बाबालाई मात्र पुकारिरहेका छैनन्, बाबाको साथ-साथै तिमी पूज्य आत्माहरूलाई पनि पुकारिरहेका छन्। हरेकले सम्झन्छन् हाम्रो पैगम्बर भन, मेसेन्जर भन, देव आत्मा भन— ती आऊन् र हामीलाई साथ लिएर जाऊन्। यो विश्वको पुकार पूर्ण गर्नेवाला को?

तिमी पूज्य देव आत्माहरूलाई पर्खिरहेका छन्— हाम्रो देव आउनेछन्, हामीलाई जगाउनेछन् र साथै लिएर जानेछन्। त्यसको लागि के तयारी गरिरहेका छौ? यस सम्मेलन पछि देव प्रत्यक्ष हुन्छन्! अब सम्मेलन भन्दा पहिला स्वयंलाई श्रेष्ठ आत्मा प्रत्यक्ष गर्ने, स्वयं र संगठित रूपमा कार्यक्रम बनाऊ। यस सम्मेलनद्वारा निराशाबाट आशाको अनुभव हुनु पर्छ। त्यो दीपक त उद्घाटनमा जलाउँछौ, नरिवल पनि फुटाउँछौ। साथ-साथै सर्व आत्माहरू प्रति शुभ आशाका दीपक बाल्छौ। ठेगाना देखाउने काम होस् जसरी नरिवललाई फुटाउँछौ। त्यसैले विदेशी चाहे भारतवासी दुवैले मिलेर यस्तो तयारी पहिलादेखि गर्नु छ। तब हुन्छ महातीर्थको प्रत्यक्षता। प्रत्यक्षताको किरण बाबाको घरबाट चारैतर्फ फैलियोस्। जस्तो भन्दछौ पनि— आबू विश्वको लागि लाइट हाउस हो। यही लाइटले अन्धकारको बीच नयाँ जागृतिको अनुभव गराओस्, यसको लागि नै सबै आएका छौ नि वा केवल स्वयं मात्र रिफ्रेश भएर जान्छौ?

सर्व ब्राह्मणहरूको एक संकल्प— यही कार्य सफलताको आधार हो। सबैलाई सहयोग चाहिएको छ। किल्लाको एक ईँटा पनि कमजोर भएमा किल्लालाई हल्लाउन सक्छन्। सानो ठूलो सबै यस ब्राह्मण परिवारको किल्लाको ईँटा हो त्यसैले सबैले एकै संकल्पद्वारा कार्यलाई सफल गर्नु छ। सबैको मनबाट यही आवाज निस्कियोस्— यो मेरो जिम्मेवारी हो। अच्छा— जति बच्चाहरूले याद गर्छन्, त्यति बाबाले पनि याद-प्यार दिनुहुन्छ। अच्छा।

यस्ता सदा दृढ संकल्प गर्ने, सफलताको जन्मसिद्ध अधिकारलाई साकारमा ल्याउने, सदा आफ्नो भाग्यलाई स्मृतिमा राख्दै समर्थ रहने, स्वयंको विशेषतालाई सदा कार्यमा लगाउने, सदा हर कार्यमा बाबाको कार्य नै मेरो कार्य यस्तो अनुभव गर्ने, सर्व कार्यमा यस्तो बेहदको स्थितिमा रहने विशाल बुद्धि बच्चाहरूलाई यादप्यार एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

ब्राजील पार्टी सँगः—

देशमा सबैभन्दा टाढा तर दिलमा नजिक रहने आत्मा हौ नि। सदा आफूलाई टाढा बसेर पनि बाबाको साथ अनुभव गर्छौं नि? आत्मा उड्ने पंछी बनेर सेकेण्डमा बाबाको वतनमा, मधुवनमा पुग्छौं नि। सदा सयर गर्छौं? बापदादाले बच्चाहरूको स्नेहलाई देखिरहनु भएको छ— कति दिलबाट साकार रूपमा मधुवनमा पुग्ने प्रयत्न गरेर आइपुगेका छन्, यसको लागि बधाई दिनुहुन्छ। भविष्यको लागि सदा विजयी होऊ र सदा अरूलाई पनि विजयी बनाऊ, बापदादा यही वरदान दिनुहुन्छ। अच्छा!

अर्को मुरली: अव्यक्त बापदादा रिभाइज ०६-०१-८३ मधुबन

निरन्तर सहजयोगी बन्ने सहज युक्ति

आज बागवान आफ्ना भेराइटी सुगन्धित फूलहरूको बगैँचालाई देखेर हर्षित भइरहनु भएको छ। बापदादा भेराइटी रूहानी पुष्पहरूको सुगन्ध र रूपको सुन्दरता देखेर हरेकको विशेषताको गीत गाइरहनु भएको छ। जसलाई हेरे पनि हरेक एक अर्को भन्दा प्रिय र श्रेष्ठ छन्। नम्बरवार भए तापनि बापदादाको लागि लास्ट नम्बर पनि अति प्रिय छन् किनकि चाहे आफ्नो यथा शक्ति मायाजित बन्नमा कमजोर छन् फेरि पनि बाबालाई चिनेर दिलबाट एक पटक मेरो बाबा भनेमा बापदादा करुणाका सागर यस्ता बच्चालाई पनि एक पटकको रिटर्नमा पदमगुणा उही रूहानी प्यारले देख्नुहुन्छ— मेरो बच्चा विशेष आत्मा हो। यही नजरले देख्नुहुन्छ फेरि पनि बाबाको त बन्यो नि। त्यसैले बापदादा यस्ता बच्चाहरूलाई पनि करुणा र स्नेहको दृष्टिद्वारा अगाडि बढाइरहनुहुन्छ किनकि मेरा हुन्। यही रूहानी मेरोपनको स्मृति यस्ता बच्चाहरूलाई सामर्थ्य भर्ने अशीर्वाद बन्न जान्छ। बापदादालाई मुखबाट आशीर्वाद दिने आवश्यकता पर्दैन किनकि शब्द, वाणी सेकेण्ड नम्बर हो तर स्नेहको संकल्प शक्तिशाली पनि छ र नम्बरवन प्राप्तिको अनुभव गराउनेवाला छ। बापदादाले यही सूक्ष्म स्नेहको संकल्पले माता-पिता दुवै रूपबाट हर बच्चाहरूको पालना गरिरहनु भएको छ। जस्तै लौकिकमा सिकीलधे बच्चालाई माता-पिता गुप्त रूपमा धेरै शक्तिशाली चीजहरूले पालना गर्छन् जसलाई तिमीहरूले खातिरी भन्दछौ। बापदादा पनि वतनमा बसेर सबै बच्चाहरूलाई विशेष खातिरी गरिरहनुहुन्छ। जसरी मधुवनमा आउँदा विशेष खातिरी हुन्छ नि। बाबापदादा पनि वतनमा हरेक बच्चालाई फरिस्ता आकारी रूपमा आह्वान गरेर सम्मुख बोलाउनुहुन्छ र अधिकारी रूपमा आफ्नो संकल्पद्वारा सूक्ष्म सर्व शक्तिहरूको विशेष बल भर्ने खातिरी गर्नुहुन्छ। एउटा हुन्छ आफ्नो पुरुषार्थद्वारा शक्तिको प्राप्ति गर्नु। यो हो माता पिताको स्नेहको पालनाको रूपमा विशेष खातिरी गर्नु। जस्तै यहाँ पनि कसै-कसैलाई विशेष खातिरी गर्छौं। नियम अनुसार हरदिनको भोजनमा विशेष वस्तुहरूद्वारा खातिरी गर्छौं नि। एकस्ट्रा दिन्छौ। त्यस्तै ब्रह्मा माँको पनि बच्चाहरूमा विशेष स्नेह छ। ब्रह्मा माँ वतनमा पनि बच्चाहरूका रिमझिम विना रहन सक्नुहुन्छ। रूहानी ममता छ। त्यसैले सूक्ष्म स्नेहको आह्वानले बच्चाहरूको स्पेशल ग्रुप इमर्ज गर्नुहुन्छ। जस्तै साकारमा याद छ नि हर ग्रुपलाई विशेष स्नेहको स्वरूपमा आफ्नो हातले खुवाउनुहुन्थ्यो र बहलाउनुहुन्थ्यो। त्यही स्नेहको संस्कार अहिले पनि प्राक्कलमा चलिरहेको छ। यसमा केवल बच्चाहरूले बाबा समान आकारी स्वरूपधारी बनेर अनुभव गर्नुपर्छ। अमृतवेला ब्रह्मा माँले आऊ प्यारा बच्चाहरू, आऊ बच्चाहरू भनेर विशेष शक्तिहरूका खुराक बच्चाहरूलाई खुवाउनुहुन्छ। जस्तो यहाँ घ्यू खुवाउनुहुन्थ्यो र साथ-साथ एक्सरसाइज पनि गराउनुहुन्थ्यो नि। त्यस्तै वतनमा घ्यू पनि पिलाउनुहुन्छ अर्थात् सूक्ष्म शक्तिका चीजहरू दिनुहुन्छ र अभ्यासको एक्सरसाइज पनि गराउनुहुन्छ। बुद्धिबलद्वारा सयर पनि गराउनुहुन्छ। भर्खरै परमधाम, भर्खरै सूक्ष्मवतन। भर्खरै

साकारी सृष्टि ब्राह्मण जीवन। तीनै लोकहरूमा दौडको रेस गराउनुहुन्छ, जसद्वारा विशेष खातिरी जीवनमा समाहित होस्। सुन्यौ ब्रह्मा माँले के गर्नुहुन्छ!

डबल विदेशी बच्चाहरूलाई त्यसै पनि छुट्टीको दिनमा कहीं टाढा गएर सयर गर्ने आदत हुन्छ। त्यसैले बापदादा पनि डबल विदेशी बच्चाहरूलाई विशेष निमन्त्रणा दिइरहनु भएको छ। जहिले फ्री हुन्छौ वतनमा आइहाल। सागरको किनारा माटोमा नजाऊ। ज्ञान सागरको किनारामा आइहाल। विना खर्च धेरै प्राप्ति हुन्छ। सूर्यका किरणहरू पनि लेऊ, चन्द्रमाको चाँदनी पनि लेऊ, पिकनिक पनि गर अनि खेलकुद पनि गर। तर बुद्धि रूपी विमानमा आउनु पर्नेछ। सबैको बुद्धि रूपी विमान एवररेडी छ नि। संकल्प रूपी स्विच स्टार्ट गर्‍यो कि पुग्‍यो। विमान त सबैको पासमा रेडी छ नि वा कहिलेकाहीँ स्टार्ट हुँदैन वा पेट्रोल कम भयो भने बीचबाटै फर्केर आउँछौ। त्यसो त सेकेण्डमा पुग्ने कुरा हो। केवल डबल रिफाइन पेट्रोलको आवश्यकता छ। डबल रिफाइन पेट्रोल कुनचाहिँ हो? एक हो निराकारी निश्चयको नशा— म आत्मा हुँ, बाबाको बच्चा हुँ। दोस्रो हो साकार रूपमा सर्व सम्बन्धहरूको नशा। केवल बाबा र बच्चाको सम्बन्धको नशा होइन। प्रवृत्ति मार्ग पवित्र मार्गको परिवार हो। त्यसैले बाबासँग सर्व सम्बन्धहरूको रसको नशा साकार रूपमा हिँड्दा-डुल्दा होस्। यो नशा र खुशीले निरन्तर सहजयोगी बनाइदिन्छ त्यसैले निराकारी र साकारी डबल रिफाइन साधनको आवश्यकता छ। अच्छा!

आज त पार्टीहरूसँग मिल्नु छ त्यसैले फेरि पछि साकारी र निराकारी नशाको बारेमा सुनाउनेछु। डबल विदेशी बच्चाहरूलाई सेवाको प्रत्यक्ष फलको, आज्ञा पालन गर्ने विशेष बधाई बापदादाले दिइरहनु भएको छ। हरेकले राम्रो ठूलो ग्रुप ल्याएका छन्। बापदादाको अगाडि त अति राम्रो ठूलो फूलगुच्छा भेट गरेका छन्। त्यसको लागि बापदादा यस्ता वफादार बच्चाहरूलाई दिलो-ज्यान र बडो प्रेमले यही वरदान दिइरहनु भएको छ— “सदा अमर बनेर अधि बढ्दै गर” अच्छा!

चारैतर्फका स्नेही बच्चाहरूलाई, जो चारैतर्फ याद र सेवाको धुनमा लागेका छन्, यस्ता बाबालाई प्रत्यक्ष गर्नको लागि निमित्त बनेका सिकीलधे बच्चाहरूलाई सेवाको रिटर्नमा प्यार र यादको रिटर्नमा अविनाशी याद। यस्ता अविनाशी लगनमा रहने बच्चाहरूलाई अविनाशी यादप्यार एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

वरदान:— सदा हर कर्ममा रूहानी नशाको अनुभव गर्ने र गराउने सौभाग्यशाली भव

संगमयुगमा तिमी बच्चाहरू सबैभन्दा धेरै सौभाग्यशाली हौ, किनकि स्वयं भगवान्‌ले तिमीलाई मन पराउनु भयो। बेहदको मालिक बन्यौ। भगवान्‌को शब्दकोषमा “हु इज हु” मा तिम्रो नाम छ। बेहदको बाबा मिल्यो, बेहदको राज्य भाग्य मिल्यो, बेहदको खजाना मिल्यो... यही नशा सदा रहेमा अतीन्द्रिय सुखको अनुभव भइरहनेछ। यो हो बेहदको रूहानी नशा, यसको अनुभव गर्दै र गराउँदै गर तब भनिन्छ सौभाग्यशाली।

स्लोगन:— साधनहरूलाई सेवामा प्रयोग गर, आरामदायी बन्नको लागि होइन।